

इण्डिया इण्टरनेशनल स्कूल, में मातृभाषा के संगम के रूप में मना राष्ट्रभाषा और हिन्दी दिवस समारोह



इण्डिया इण्टरनेशनल स्कूल, मानसरोवर में 'हिन्दी-दिवस' उत्साहपूर्वक मनाया गया। इसके अन्तर्गत विद्यालय में हिन्दी-भाषा से संबंधित अनेक गतिविधियों का आयोजन हुआ।

प्रातः काल से ही विद्यालय का वातावरण हिन्दीमय रहा। हिन्दी विभाग के द्वारा कक्षा वर्गों के आधार पर अलग-अलग प्रतियोगिताएँ आयोजित हुईं। कक्षा प्रथम द्वारा कविता वाचन किया गया। कक्षा द्वितीय के विभिन्न वर्गों में चित्रकला प्रतियोगिता करवाई गई। कक्षा तृतीय के वर्ग द्वारा विभिन्न शब्दों के प्रयोग कविता-रचना की गई। विद्यार्थियों के प्रयासों का उत्साहवर्धन करते हुए, उन्हें पुरुस्कृत भी किया गया। कक्षा चतुर्थ एवं पंचम की छात्राओं के लिए 'हिन्दी-प्रश्नोत्तरी' रखी गई। इसमें महान् कवियों के नाम पर समूह बनाए गए। 'पंत टीम' प्रथम एवं 'प्रसाद टीम' द्वितीय स्थान पर रही।

विद्यालय के सभागार में एक सांस्कृतिक कार्यक्रम का आयोजन भी हुआ। अलग-अलग प्रांत की रंग-बिरंगी वेषभूषा धारण किए बच्चों ने अपनी-अपनी मातृभाषा में रंगारंग कार्यक्रम प्रस्तुत किया। 'सी. बी.एस.ई.' के विद्यार्थियों ने नृत्य- गीतों का गुलदस्ता पेश किया और सीपीपी के नन्हे-मुन्नों ने अपनी कविताओं से सभी को मंत्रमुग्ध किया। विद्यालय के 'इण्टरनेशनल विंग' के विद्यार्थियों द्वारा प्रेमचन्दकी 'ईदगाह' एवं मोहन राकेश के 'आधे-अधूरे' का बेहतरीन नाट्य-रूपान्तरण प्रस्तुत किया गया।

कार्यक्रम में मुख्य अतिथि के तौर पर समाज-सेविका, शिक्षिका, लेखिका श्रीमती वीना चौहान ने शिरकत की। कार्यक्रम की सराहना करते हुए उन्होंने हिन्दी भाषा की प्रगति हेतु प्रेरित किया।

अंत में हिन्दी विभागाध्यक्षा श्रीमती सविता भार्गव द्वारा मुख्य अतिथि को धन्यवाद ज्ञापित कर कार्यक्रम का समापन किया।